

॥ श्रीः ॥

श्रीगणेशाय नमः ।

महाकविश्रीभासप्रणीतं

कर्णभारम् ।

(नान्द्यन्ते ततः प्रविशति सूत्रधारः)

सूत्रधारः—

नरमृगपतिवर्ष्मालोकनभ्रान्तनारी-

नरदनुजसुप(र्ण?र्व)वातपाताललोकः ।

करजकुलिशपालीभिन्नदैत्येन्द्रवक्षाः

सुररिपुबलहन्ता श्रीधरोऽस्तु श्रिये वः ॥ १ ॥

एवमार्यमिश्रान् विज्ञापयामि । अये किञ्चुखलु मयि विज्ञापन-
व्यग्रे शब्द इव श्रूयते । अङ्ग ! पश्यामि ।

(नेपथ्ये)

भो भो ! निवेद्यतां निवेद्यतां महाराजायाङ्गेश्वराय ।

सूत्रधारः— भवतु, विज्ञातम् ।

सङ्ग्रामे तुमुले जाते कर्णाय कलिताञ्जलिः ।

निवेदयति संभ्रान्तो भृत्यो दुर्योधनाज्ञया ॥ २ ॥

(निष्क्रान्तः)

प्रस्तावना ।

(ततः प्रविशति भटः)

भटः — भो भो ! निवेद्यतां निवेद्यतां महाराजायाङ्गेश्व-
राय — युद्धकाल उपस्थित इति ।

करितुरगरथस्थैः पार्थकेतोः पुरस्ताद्
मुदितनृपतिसिंहैः सिंहनादः कृतोऽद्य ।
त्वरितमरिनिना(द?दै)र्दुःसहं लोकवीरः
समरमधिगतार्थः प्रस्थितो नागकेतुः ॥ ३ ॥

(पैरिक्म्यावलोक्य) अये एषोऽङ्गराजः समरपरिच्छिदपरिवृतः शल्य-
राजसहितः स्वभवनान्निष्क्रम्येत एवाभिवर्तते । भोः ! किन्नुखलु
युद्धोत्सवप्रमुखस्य† दृष्टपराक्रमस्याभूतपूर्वो हृदयपरितापः ।
एष हि,

अत्युग्रदीप्तिविशदः समरेऽग्रगण्यः
शौर्ये च सम्प्रति सशोकमुपैति धीमान् ।
प्राप्ते निदाघसमये घनराशिरुद्धः
सूर्यः स्वभावरुचिमानिव भाति कर्णः ॥ ४ ॥

यावदपसर्पामि । (निष्क्रान्तः)

१. 'ङ्गराजाय' क पाठः. २. 'भि' क. पाठः. ३. 'विलो' क. पाठः.
४. 'संता' क पाठः. ५. 'धरिसु' क पाठः.

† मुखं प्रगतः प्रमुखो मुख्यः ।

(ततः प्रविशति यथोक्त^१रूपः कर्णः शल्यश्च)

कर्णः —

मा तावन्मम शरमार्गलक्षभूताः

किं प्राप्ताः क्षितिपतयः सजीवशेषाः ।

कर्तव्यं रणशिरसि प्रियं कुरूणां

द्रष्टव्यो यदि स भवेद् धनञ्जयो मे ॥ ५ ॥

शल्यराज ! यत्रासावर्जुनस्तत्रैव चोद्यतां मम रथः ।

शल्यः — बाढम् । (चोदयति)

कर्णः — अहोतुखलु,

अन्योन्यशस्त्रविनिपातनिकृत्तगात्र-

यौधाश्ववारणरथेषु महाहवेषु ।

क्रुद्धान्तकप्रतिमविक्रमिणो ममापि

वैधुर्यमापतति चेतसि युद्धकाले ॥ ६ ॥

*भोः ! कष्टम् ।

पूर्वं कुन्त्यां समुत्पन्नो राधेय इति विश्रुतः ।

युधिष्ठिरादयस्ते मे यवीयांसस्तु पाण्डवाः ॥ ७ ॥

१. 'थानिर्दिष्टः क' ख. पाठः. २. 'श्व' ख. पाठः.

* 'भोः' इत्यतः प्राक् 'स्वगतम्' इत्यपेक्षितं भाति ।

अयं स कालः क्रमलब्धशोभनो
 *गुणप्रकर्षो दिवसोऽयमागतः ।
 निरर्थमस्त्रं च मया हि शिक्षितं
 पुनश्च मातुर्वचनेन वारितः ॥ ८ ॥

§ भो मैद्रराज ! श्रूयतां ममास्त्रस्य वृत्तान्तः ।

शल्यः — ममाप्यस्ति कौतूहलमेनं वृत्तान्तं श्रोतुम् ।

कर्णः — पूर्वमेव चाहं जामदग्न्यस्य सकाशं गतवानस्मि ।

शल्यः — ततस्ततः ।

कर्णः — ततैः,

विद्युल्लताकपिलतुङ्गजटाकलाप-

मुद्यत्प्रभावलयिनं परशुं दधानम् ।

क्षत्रान्तकं मुनिवरं भृगुवंशकेतुं

गत्वा प्रणम्य निकटे निभृतः स्थितोऽस्मि ॥ ९ ॥

शल्यः — ततस्ततः ।

कर्णः — ततस्तेन जामद(ग्निना?ग्न्येन)ममाशीर्वचनं दृष्ट्वा
 पृष्टोऽस्मि — को भवान्, किमर्थमिहागत इति ।

१. 'शल्यरा' ख. पाठः. २. 'तस्त भगवन्तं प्रणम्य कृताञ्जलिः स्थितोऽस्मि । तत
 वि' ख. पाठः. ३. 'त्वा को' ख. पाठः. ४. 'त्युक्तः ।' ख. पाठः.

* गुणप्रकर्षो गुणवत्तर इत्यर्थः ।

§ इह 'प्रकाशम्' इत्यपेक्षितं भाति ।

शल्यः — ततस्ततः ।

कर्णः — भगवन् ! अखिलान्यस्त्राप्युपशिक्षितुमिच्छामी-
त्युक्तवानस्मि ।

शल्यः — ततस्ततः ।

कर्णः — तत उक्तोऽहं भगवता — ब्राह्मणेषूपदेशं करिष्या-
मि, न क्षत्रियाणामिति ।

शल्यः — अस्ति खलु भगवतः क्षत्रियवंश्यैः पूर्ववैरम् ।
ततस्ततः ।

कर्णः — ततो नाहं क्षत्रिय इत्यस्त्रोपदेशं ग्रहीतुमारब्धः ।

शल्यः — ततस्ततः ।

कर्णः — ततः कतिपयकालातिक्रमे कदाचित् फलमूलस-
त्कुशकुसुमाहरणाय गतवता गुरुणा सहानुगतोऽस्मि । ततः
गुरुर्वनभ्रमणपरिश्रमान्मदङ्गे निद्रावशमुपगतः ।

शल्यः — ततस्ततः ।

कर्णः — ततः,

वृत्ते वज्रमुखेन नाम कृमिणा दैवान्ममोरुद्वये
निद्राच्छेदभयादसह्यत गुरोर्धैर्यात् तदा वेदना ।

उत्थाय क्षतजोप्लुतः स सहसा रोषानलोद्दीपितो

बुद्ध्वा मां च शंशाप कालविफलान्यस्त्राणि ते सन्त्विति ॥१०॥

शल्यः—अहो कष्टमभिहितं तत्रभवता ।

कर्णः—परीक्षामहे तावदस्त्रस्य वृत्तान्तंम् । (तथा कृत्वा) एता-
न्यस्त्राणि निर्वीर्याणीव लक्ष्यन्ते । अपिच,

इमे हि दैन्येन निमीलितेक्षणा

मुहुः स्वलन्तो विवशास्तुरङ्गमाः ।

गजाश्च सप्तच्छददानगन्धिनो

निवेदयन्तीव रणे निवर्तनम् ॥ ११ ॥

शङ्खदुन्दुभयश्च निःशब्दाः ।

शल्यः—भोः ! कष्टं खल्विदम् ।

कर्णः—शल्यराज ! अलमलं विषादेन ।

हतोऽपि लभते स्वर्गं जित्वा तु लभते यशः ।

उभे बहुमते लोके नास्ति निष्फलता रणे ॥ १२ ॥

अपिच,

इमे हि युद्धेष्वनिषर्तिताशा

हयाः सुपर्णेन समानवेगाः ।

श्रीमत्सु काम्बोजकुलेषु जाता

रक्षन्त्यमी यद्यपि रक्षितव्यम् ॥ १३ ॥

अक्षयोऽस्तु गोब्राह्मणानाम् । अक्षयोऽस्तु पतिव्रतानाम् । अक्ष-
योऽस्तु रणेऽपराङ्मुखानां यौधपुरुषाणाम् । अक्षयोऽस्तु मम
प्राप्तकालस्य । एष भोः, प्रसन्नोऽस्मि^१ ।

समरमुखमसह्यं पाण्डवानां प्रविश्य

प्रथितगुणगणाढ्यं धर्मराजं च बद्ध्वा ।

मम शरवरवेगैर्जुनं पातयित्वा

धनमिव हतसिंहं सुप्रवेशं करोमि ॥ १४ ॥

शल्यराज ! यावद् रथमारोहावः ।

शल्यः — बाढम् ।

(उभौ रथारोहणं नाटयतः)

कर्णः — शल्यराज ! यत्रासावर्जुनस्तत्रैव चोद्यतां मम रथः ।

(नेपथ्ये)

(क) भो कर्ण ! महत्तरं भिक्षुं याचमि ।

(क) भोः कर्ण ! महत्तरां भिक्षां याचे ।

१. 'न्तु मां च' क. पाठः. २. 'स्त्वप' क. पाठः. ३. 'भोः, स'
क. पाठः.

† एतदन्तरम् 'अये शब्द इव' इति, 'शङ्खध्वनिः प्रलयसागरघोषतुल्यः' इत्यादि
(श्लो. २४) पद्यं चाधिकं ख. पुस्तके पठ्यते ।

कर्णः— (आकर्ष्य) अये वीर्यवान् शब्दः ।

श्रीमानेव न केवलं द्विजवरो यस्मात् प्रभावो महानाकर्ष्य स्वरमस्य धीरमधुरं चित्रार्पिताङ्गा इव ।
उत्कर्णस्तिमिताञ्चिता(क्षि?क्ष)वलितग्रीवार्पिताग्रानना-
स्तिष्ठन्त्यस्ववशाङ्गयष्टि सहसा यान्तो ममैते हयाः ॥१५॥

आहूयतां स विप्रः । न न । अहमेवाह्वयामि । भगवन् ! इत इतः ।

(ततः प्रविशति ब्राह्मणरूपेण शक्रः)

शक्रः— *भो मेघाः ! सूर्येणैव निवर्त्य गच्छन्तु भवन्तः ।
(कर्णमुपगम्य) (क) भो कर्ण ! महत्तरं भिक्षुं याचेमि ।

कर्णः— दृढं प्रीतोऽस्मि भगवन् !

यातः कृतार्थगणनामहमद्य लोके
राजेन्द्रमौलिमणिरञ्जितपादपद्मः ।
विप्रेन्द्रपादरजसा तु पवित्रमौलिः
कर्णो भवन्तमहमेष नमस्करोमि ॥ १६ ॥

शक्रः— (आत्मगतम्) किन्नुखलु मया वक्तव्यम् । यदि दीर्घायुर्भवेति वक्ष्ये, दीर्घायुर्भविष्यति । यदि न वक्ष्ये, मूढ इति मां

(क) भोः कर्ण ! महत्तरां भिक्षां याचे ।

* स्ववाहनभूतान् मेघानादिशति — भो इत्यादिना ।

परिभवति । तस्मादुभयं परिहृत्य किन्नुखलु वक्ष्यामि । भवतु,
दृष्टम् । (प्रकाशम्) (क) भो कर्ण! सुय्ये विअ, चन्दे विअ,
हिमवन्ते विअ, सार्गळे विअ, चिड्डु दे जसो ।

कर्णः— भगवन्! किं न वक्तव्यं दीर्घायुर्भवेति । अथवा
एतदेव शोभनम् । कुतः,

धर्मो हि यत्नैः पुरुषेण साध्यो
भुजङ्गजिह्वाचपला नृपश्रियः ।
तस्मात् प्रजापालनमोत्रबुद्ध्या
हतेषु देहेषु गुणा *धरन्ते ॥ १७ ॥

भगवन्! किमिच्छसि, किमहं ददामि ।

शक्रः— (ख) महत्तरं भिक्षुं याचेमि ।

कर्णः— महत्तरां भिक्षां भवते प्रदास्ये । श्रूयन्तां मद्भिभवाः,

गुणवदमृतकल्पक्षीरधाराभिवर्षि
द्विजवर! रुचितं ते तृप्तवत्सानुपातम् ।

(क) भो: कर्ण! सूर्य इव, चन्द्र इव, हिमवानिव, सागर इव, तिष्ठतु ते
यशः ।

(ख) महत्तरां भिक्षां याचे ।

१. 'अ' ख. पाठः. २. 'मत्र बुद्ध्या ह' ख. पाठः. ३. 'या' ख. पाठः.

* सन्तीत्यर्थः । प्रजापालनरूप धर्ममवेक्ष्यैव गुणवत्ता देवानां, स्वभावात्तु ते गर्हिता
इति तात्पर्यम् ।

तरुणमधिकमर्थिप्रार्थनीयं पवित्रं

विहितकनकशृङ्गं गोसहस्रं ददामि ॥ १८ ॥

शक्रः — (क) गोसहस्रं त्ति । मुहुत्तअं खिरं पिबामि ।
णेच्छामि कर्ण ! णेच्छामि ।

कर्णः — किं नेच्छति भगवान् । इदमपि श्रूयतां,

रत्रितुरगसमानं साधनं राजलक्ष्म्याः

सकलनृपतिमान्यं मान्यकाम्बोजजातम् ।

सुगुणमनिलवेगं युद्धदृष्टापदानं

सपदि बहुसहस्रं वाजिनां ते ददामि ॥ १९ ॥

शक्रः — (ख) अस्स त्ति । मुहुत्तअं आळुहामि । णेच्छामि
कर्ण ! णेच्छामि ।

कर्णः — किं नेच्छति भगवान् । अन्यदपि श्रूयतां,

मदसरित्कपोलं षट्पदैः सेव्यमानं

गिरिवरनिचयाभं मेघगम्भीरघोषम् ।

सितनखदशनानीं वारणानामनेकं

रिपुसमरविमर्दं वृन्दमेतद् ददामि ॥ २० ॥

(क) गोसहस्रमिति । मुहूर्तकं क्षीरं पिबामि । नेच्छामि कर्ण ! नेच्छामि ।

(ख) अश्व इति । मुहूर्तकमारोहामि । नेच्छामि कर्ण ! नेच्छामि ।

१. 'म' ख. पाठः.

२. मदेन मदजलेन सरितौ सजातसरी रेखितावित्यर्थः, कपोलौ यस्य तत् तथाभूतम् ।

शक्रः— (क) गअ त्ति । मुहुत्तअं आळुहामि । नेच्छामि
कर्ण ! नेच्छामि ।

कर्णः— किं नेच्छति भगवान् । अन्यदपि श्रूयताम् ।
अपर्याप्तं कनकं ददामि ।

शक्रः— (ख) गह्लिअ गच्छामि । (किञ्चिद् गत्वा) नेच्छामि
कर्ण ! नेच्छामि ।

कर्णः— तेन हि जित्वा पृथिवीं ददामि ।

शक्रः— (ग) पुहुवीए किं करिस्सं ।

कर्णः— तेन अग्निष्टोमफलं ददामि ।

शक्रः— () अग्निष्टोमफलेण किं करय्यं ।

कर्णः— तेन हि मच्छिरो ददामि ।

शक्रः— अविहा अविहा ।

(क) गज इति । मुहूर्तकमारोहामि । नेच्छामि कर्ण ! नेच्छामि ।

(ख) गृहीत्वा गच्छामि । नेच्छामि कर्ण ! नेच्छामि ।

(ग) पृथिव्या किं कारिष्यामि ।

(घ) अग्निष्टोमफलेन किं कार्यम् ।

कर्णः— न भेतव्यं न भेतव्यम् । प्रसीदतु भगवान् ।
अन्यदपि श्रूयताम् ।

अङ्गैः सहैव जनितं मम देहरक्षौ
देवासुरैरपि न भेद्यमिदं सहास्त्रैः ।

देयं तथापि कवचं सह कुण्डलाभ्यां

प्रीत्या मया भगवतो रुचितं यदि स्यात् ॥ २१ ॥

शक्रः— (सहर्षम्) (क) देदु देदु ।

कर्णः— (आत्मगतम्) एष एवास्थ कामः । किन्नुखल्वनेक-
कपटबुद्धेः कृष्णस्योपायः । सोऽपि च भवतु । धिगयुक्तमनुशो-
चितुम् । नास्ति संशयः । (प्रकाशम्) गृह्यताम् ।

शल्यः— अङ्गराज ! न दातव्यं न दातव्यम् ।

कर्णः— शल्यराज ! अलमलं वारयितुम् । पश्य,

शिक्षा क्षयं गच्छति कालपर्ययात्

सुबद्धमूला निपतन्ति पादपाः ।

जलं जलस्थानगतं च शुष्यति

हुतं च दत्तं च तथैव तिष्ठति ॥ २२ ॥

(क) ददातु ददातु ।

१. 'न्' । अपर्वाप्त कनक ददामि । शक्रः— आणीअ गच्छामि । गेच्छामि कृष्ण ।
गेच्छामि । कर्णः— अ' क. पाठः. २ 'तौ' क. पाठः. ३. 'क्षौ' क. पाठः. ४.
'ये' स. पाठः.

तस्माद् गृह्यताम् । (निष्कृत्य ददाति)

शक्रः — (गृहीत्वा आत्मगतम्) गृहीते एते । पूर्वमेवा(हम?)-
र्जुनविजयार्थं सर्वदेवैर्यत् समर्थितं, तदिदानीं मयानुष्ठितम् । त-
स्माद्दहमप्यैरावतमारुह्योर्जुनकर्णयोर्युद्धविशेषं पश्यामि । (निष्क्रान्तः)

शल्यः — अङ्गराज ! वञ्चितः खलु भवान् ।

कर्णः — केन ।

शल्यः — शक्रेण ।

कर्णः — न खलु । शक्रः खलु मया वञ्चितः । कुतः,

अनेकयज्ञाहुतितर्पितो द्विजैः

‡किरीटिमान् दानवसङ्घमर्दनः ।

सुरद्विपास्फालनकर्कशाङ्गुलि-

र्मया कृतार्थः खलु पाकशासनः ॥ २३ ॥

(प्रविश्य ब्राह्मणरूपेण)

देवदूतः — भोः कर्ण ! कवचकुण्डलग्रहणपश्चात्तापेन पुर-

१. 'मया समर्थितमिदमनु' क. पाठः. २. 'ह्य मत्पुत्रयोरर्जुन + + + द्द्वयुद्ध प' क.
पाठः. ३. 'तो भ' क. पाठः. ४. 'णात् प' ख. पाठः.

‡ किरीटिमान् अर्जुनवान् । किरीटिना स्वायत्तेनापि शक्रो न कृतार्थः, किन्तु मयैव
कृतार्थ इति विशेषं ध्वनयितुमिदं विशेषणम् ।

न्दरेणानुगृहीतोऽसि । पाण्डवेष्वेकपुरुषवधार्थममोघमस्त्रं विमला
नाम शक्तिरियं गृह्यताम् ।

कर्णः— धिग्, दत्तस्य न प्रतिगृह्णामि ।

^१देवदूतः— ननु ब्राह्मणवचनाद् गृह्यताम् ।

कर्णः— ब्राह्मणवचनमिति । न मयातिक्रान्तपूर्वम् । कदा
लभेय ।

^२देवदूतः— यदा स्मरसि तदा लभस्व ।

कर्णः— बाढम् । अनुगृहीतोऽस्मि । प्रतिनिवर्ततां भवान् ।

^३देवदूतः— बाढम् । (निष्क्रान्तः)

कर्णः— शल्यराज ! यावद् रथमारोह्यावः ।

शल्यः— बाढम् ।

(रथारोहणं नाटयतः)

कर्णः— अये शब्द इव श्रूयते । किञ्चुखल्विन्दम् ।

शङ्खध्वनिः प्रलयसागरघोषतुल्यः

कृष्णस्य वा न तु भवेत् स तु फल्गुनस्य ।

नूनं युधिष्ठिरपराजयकोपितात्मा

पार्थः करिष्यति यथाबलमद्य युद्धम् ॥ २४ ॥

१. 'ब्राह्मणः— न न, वा' क. पाठः. २. 'ब्राह्मणः—' क. पाठः. ३.
'ब्राह्मणः—' क. पाठः. ४. 'ह्यावः' क. पाठः. ५. 'आरुह्य' क. पाठः. ६. 'तुल्य-
घोषः कृ' क. पाठः.

शल्यराज ! यत्रासावर्जुनः, तत्रैव चोद्यतां मम रथः ।

शल्यः — बाढम् ।

(भरतवाक्यम्)

§ सर्वत्र सम्पदः सन्तु नश्यन्तु विपदः सदा ।

राजा राजगुणोपेतो भूमिमेकः प्रशास्तु नः ॥ २५ ॥

(निष्क्रान्तौ)

कर्णभारमवसितम् ।

शुभं भूयात् ।

१. 'कषचाङ्गं समाप्तम् ।' ख. पाठः.

§ क. पुस्तके भरतवाक्यं नास्ति ।